

د دانیال کتاب

د کتاب پېژندنه

د میلاد نه مخکې په ۶۰۵ کال کې دانیال نبي د ځوانۍ په وخت د اسیر په توګه ونيول شو او د اورشلیم څخه بابل ته یووړل شو. دانیال د خپلو دريو ملګرو سره یوځای په حکومتي چارو کې د روزنې دپاره غوره شو. خدای په دوی باندې فضل کوي، دوی د خپلې روزنې په موده کې بڼه زحمت باسي او په نتیجه کې د شاهي دربار لوړو مقامونو ته رسېږي. د خپل اوږد ژوند په جریان کې دانیال د پرو پاچاهانو ته خدمت کوي. هغه د کوروش پاچا د پاچاهۍ په دربار کې هم خدمت کړی دی. کېدای شي د دانیال کتاب د هغه د ژوند په پای کې یعنې د میلاد نه مخکې شاوخوا په ۵۳۰ کال کې لیکل شوی وي.

د دانیال د کتاب لومړني شپږ فصلونه د دانیال او د هغه د دريو

ملګرو کیسې بیانوي او دا چې خدای څنگه د نبوکدنصر پاچا او بلشصر پاچا غرور ماتوي. په وروستیو شپږو فصلونو کې د هغو رویاګانو او پېشګویانو یادونه شوې ده چې د راتلونکي په هکله دانیال ته څرګندې شوې وې. دا ټول په هغه وخت کې لیکل شوي وو، کله چې یهودیان د بت پرستو پاچاهانو د ظلم او ستم لاندې وو.

د کتاب موضوع د خدای حاکمیت دی. خدای هر هغه چا ته حکومت ورکوي چې وغواړي، خو په پای کې به هغه خپله ابدی پاچاهي برقراره کړي. بت پرسته امپراتورۍ راپورته کېږي او بیا سقوط کوي، خو د خدای خلک په هغه باندې د ایمان او اطاعت له امله بریالي کېږي. د دانیال او د هغه د ملګرو د ژوند کیسې د تاریخ په اوږدو کې د ایماندارانو دپاره د هڅونې او ځواک سرچینه ده، په ځانګړې توګه د ځورونو او کړاوونو په وختونو کې.

عیسی پخپله د دانیال نبي په هکله خبرې کوي او د هغه څخه نقلونه راوړي. د مثال په توګه متي ۲۴:۱۵ وګورئ. په داسې حال کې چې د دې کتاب په وروستیو فصلونو کې زیاتره پېشګویانې د عیسی مسیح د پیدایښت نه مخکې پېښو سره تړاو لري، خو ځینې

يې لا روښانه نه دي چې کله به پوره کيږي.

د موضوعگانو لست

دانيال او د هغه ملگري: ۱ - ۶ فصلونه

د دانيال روياگانې: ۷ - ۱۲ فصلونه

دانيال او د هغه ملگري د نبوکدنصر په دربار کې

① د يهودا د پاچا يهوياقيم د پاچاهۍ په درېم کال د بابل پاچا نبوکدنصر په اورشليم باندې حمله وکړه او ښار يې کلابند کړ. ② خښتن هغه پرېښود چې يهوياقيم ونيسي او ځينې سپېڅلي لوبښي چې د خدای په کور کې ورڅخه کار اخيستل کېده، له خپل ځان سره يوسي. سپېڅلي لوبښي يې خپل هېواد بابل ته يووړل او د خپل خدای د بتخاني په تحويلخانه کې يې کېښودل.

③ پاچا د خپل دربار مشر اشفناز ته امر وکړ چې د اسراييلي

جلاوطنو له منځ څخه دې ځينې ځوانان چې د شاهي کورنۍ يا د عزتمنو کورنيو څخه وي، غوره کړي. (٤) هغه ځوانان بايد بنکلي، هوبنيار، بڼه روزل شوي او ځيرک وي او جسماني عيونه ونه لري، ترڅو د دې وړ وي چې په شاهي دربار کې خدمت وکړي. اشفناز بايد هغوی ته په بابلي ژبه لوستل او ليکل ورزده کړي. (٥) همدارنگه پاچا امر وکړ چې هغوی ته دې هره ورځ هماغه خواړه او شراب ورکړل شي لکه څنگه چې د شاهي دربار غړو ته ورکول کېږي. هغوی دې درې کاله وروزل شي او بيا هغوی کولای شي چې د پاچا خدمت وکړي. (٦) په دې غوره شويو ځوانانو کې دانيال، حنيا، ميشاييل او عزريا وو چې هغوی ټول د يهودا د قبيلې څخه وو. (٧) د دربار مشر په هغوی باندې نوي نومونه کېښودل: په دانيال باندې يې د بلطشصر، په حنيا باندې يې شدرک، په ميشاييل باندې يې ميشک او په عزريا باندې يې عبدنغو نوم کېښود.

د دانيال وفاداري

(٨) دانيال پرېکړه وکړه چې خپل ځان به د شاهي دربار د ډوډۍ

په خوړلو او د شرابو په څښلو باندې د مذهبي دود له مخې ناپاکه نه کړي. نو د دربار د مشر اشفناز څخه یې وغوښتل چې په دې خاطر د هغه سره مرسته وکړي. ⑨ نو خدای اشفناز په دانیال باندې مهربانه کړ. ⑩ خو بیا هم اشفناز د پاچا څخه وپرېده، نو هغه دانیال ته وویل: «پاچا پرېکړه کړې ده چې تاسو باید څه وخورئ او څه وڅښئ او که چېرې د نورو ځوانانو په شان تندرست ښکاره نه شئ، نو پاچا به ما ووژني.»

⑪ نو دانیال هغه ساتونکي ته چې د اشفناز له خوا په هغه او د هغه په درېو ملګرو باندې د مسوول په توګه ټاکل شوی ؤ، ورغی او هغه ته یې وویل: ⑫ «مهرباني وکړه، لس ورځې مونږ وازمایه. مونږ ته د خوړلو دپاره یوازې سابه او د څښلو دپاره اوبه راکړه. ⑬ بیا مونږ د هغو ځوانانو سره پرتله کړه چې د شاهي دربار ډوډۍ خوري او بیا پرېکړه وکړه چې مونږ څنګه ښکارو.» ⑭ نو هغه د دې وړاندیز سره موافقه وکړه او لس ورځې وروسته یې هغوی وازمایل. ⑮ کله چې لس ورځې تېرې شوې، ویې لیدل چې هغوی د هغو ځوانانو څخه چې شاهي ډوډۍ یې خوړله، روغ رمت او قوي

ښکاره کېدل. (۱۶) نو له دې وروسته ساتونکي هغوی ته اجازه ورکړه چې د هغو خوړو او شرابو په ځای چې پاچا ورته ټاکلي وو، د سابو خوړلو او اوبو څښلو ته دوام ورکړي.

(۱۷) دغو څلورو ځوانانو ته خدای په ادبیاتو او فلسفه کې پوهه او مهارت ورکړی ؤ. برسېره پردې هغه دانیال ته د رویاگانو او د خوبونو په تعبیرولو کې هم مهارت ورکړی ؤ. (۱۸) کله چې هغه درې کاله چې د پاچا له خوا ټاکل شوي وو پای ته ورسېدل، نو د دربار مشر اشفناز هغه ټول ځوانان ښوکنصر ته راوستل. (۱۹) پاچا د هغوی سره خبرې وکړې او دا یې معلومه کړه چې د نورو ځوانانو څخه هېڅوک د دانیال، حنیا، میثاییل او عزریا نه بهتر نه وو. نو هغوی ته په شاهي دربار کې مقامونه ورکړل شول. (۲۰) پاچا چې د حکمت او پوهې په هکله هره پوښتنه کوله او یا به یې کومه موضوع رامنځته کوله، دغه څلور کسان به د هر یو فال کتونکي او جادوگر په پرتله چې د هغه په ټوله پاچاهۍ کې وو، لس وارې زیات پوهېدل. (۲۱) دانیال د کوروش پاچا د پاچاهۍ تر لومړي کال پورې د بابل پاچا په دربار کې خدمت کاوه.

د نبوکدنصر لومړنی خوب

① نبوکدنصر د خپلې پاچاهۍ په دوهم کال خوب ولیده. دې خوب هغه دومره پرېشانه کړ چې هغه نه شو کولای چې ویده شي.

② نو هغه خپل فال کتونکي، جادوگران، کوډگران او نجومیان راوغوښتل چې راشي او هغه ته ووايي چې هغه څه خوب لیدلی دی. کله چې هغوی راغلل او د پاچا په مخکې ودرېدل، ③ پاچا هغوی ته وویل: «د هغه خوب په اړه چې ما لیدلی دی، زه پرېشان یم. زه غواړم په دې پوه شم چې د هغه معنی څه ده.»

④ هغوی پاچا ته په آرامي ژبه ځواب ورکړ: «ای اعليحضرته، تاسو دې تل ژوندي اوسئ! مونږ ستاسو په خدمت کې یو مهرباني وکړئ خپل خوب مونږ ته ووايي، مونږ به یې تاسو ته ووايو چې هغه څه معنی لري.» ⑤ پاچا هغوی ته وویل: «ما ټينگه پرېکړه کړې ده چې تاسو باید ما ته زما خوب بیان کړئ او بیا ما ته ووايي چې د هغه معنی څه ده. که تاسو ونه شو کولای چې داسې وکړئ، نو تاسو به ټوټې ټوټې کړای شئ او ستاسو کورونه به په کنډوالو

باندې بدل شي. ⑥ مگر که تاسو وکولای شول چې خوب او د هغه تعبیر دواړه راته بیان کړئ، نو زه به تاسو ته انعام او سوغاتونه درکړم او زیات عزت به مو وکړم. نو اوس ما ته ووايئ چې ما کوم خوب لیدلی او د هغه معنی څه ده.»

⑦ هغوی بیا پاچا ته په ځواب کې وویل: «که چېرې تاسو اعلیحضرت مونږ ته یوازې دا ووايئ چې تاسو کوم خوب لیدلی ؤ، نو مونږ به د هغه معنی تاسو ته ووايو.» ⑧ په دې خبره پاچا په ټینګار سره وویل: «لکه څنګه چې ما فکر کاوه! تاسو هڅه کوئ چې د وخت څخه ګټه واخلي، ځکه تاسو پوهېږئ چې ما ټینګه پرېکړه کړې ده ⑨ چې که تاسو ما ته خوب بیان نه کړئ، نو تاسو ټولو ته به یوشان سزا درکړای شي. تاسو په خپل منځ کې پرېکړه کړې ده چې ما ته به دروغ ووايئ، ځکه چې تاسو په دې هیله یئ چې د وخت په تېرېدلو سره به هر څه بدل شي. ما ته ووايئ چې هغه کوم خوب ؤ، بیا به زه پوه شم چې تاسو کولای شئ دا هم ووايئ چې د هغه معنی څه ده.»

⑩ فال کتونکو په ځواب کې وویل: «د ځمکې په منځ باندې هېڅ

داسې څوک نشته چې هغه وکولای شي تاسو اعلیحضرت ته د دې غوښتنې سره سم ځواب درکړي. هېڅ یو پاچا، حتی ډېرو لویو او قدرتمنو پاچاهانو د خپلو فال کتونکو، جادوگرانو، کوډگرانو او یا نجومیانو څخه کله داسې غوښتنه نه ده کړې.» (۱۱) هغه څه چې تاسو اعلیحضرت یې غواړئ هغه دومره ستونزمن دي چې پرته له خدایانو څخه بل هېڅوک هغه ستاسو دپاره نه شي سرته رسولی او هغوی د انسانانو په منځ کې نه اوسېږي. (۱۲) په دې خبره پاچا ډېر سخت په قهر شو او د بابل د ټولو شاهي مشاورانو د اعدامولو امر یې وکړ. (۱۳) نو امر جاري کړای شو چې هغوی ټول دې ووژل شي، چې دانیال او د هغه ملګري هم په هغوی کې شامل وو.

د خوب څرنګوالی او تعبیر

(۱۴) کله چې د پاچا د ساتونکو قوماندان اریوک چې د بابل د مشاورانو د وژلو دپاره روان ؤ، دانیال د هغه سره په حکمت او هوښیاری سره خبرې وکړې. (۱۵) هغه د اریوک څخه پوښتنه وکړه: «پاچا ولې داسې سخت امر جاري کړی دی؟» نو څه چې پېښ

شوي وو اړيوک هغه دانيال ته بيان کړل.

١٦ دانيال سمدلاسه ورغی او پاچا ته يې وويل: «که تاسو ما ته يو څه وخت راکړئ، نو زه به ستاسو د خوب تعبير تاسو ته ووايم.»

١٧ بيا دانيال کور ته لاړ او هغه څه چې پېښ شوي وو هغه يې خپلو ملگرو حنيا، ميشاييل او عزريا ته وويل. ١٨ دانيال هغوی ته وويل چې د اسمانونو خدای ته دعا وکړي چې په هغوی باندې رحم وکړي او د هغه څخه وغواړي چې دا راز هغوی ته څرگند کړي، ترڅو هغوی د بابل د نورو مشاورانو سره يو ځای ونه وژل شي. ١٩ نو په همدې شپه دا راز دانيال ته په رويا کې ورڅرگند شو او هغه د اسمانونو د خدای ثنا او صفت بيان کړ او ويې وويل:

٢٠ تل تر تله دې وشي د خدای د نوم ثنا او صفت

ځکه دی هغه حکيم او قادر

٢١ د هغه سره دی واک د وختونو او فصلونو

کښېنوي په تخت پاچاهان او لېرې کوي يې

دا هغه دی چې ورکوي حکمت او پوهه

٢٢ ښکاره کوي ژور او پټ رازونه

پوهیږي هغه چې څه شی پټ دی په تیارو کې

او د هغه راجا پیره ده رڼا

٢٣ ای زما د نیکونو خدایه

کوم ثنا صفت او شکرگزاری ستا

ځکه دې ماته دی راکړی حکمت او قدرت

قبوله کړې دې ده زمونږ دعا

او راودې ښودل مونږ ته د پاچا د خوب تعبیر

د پاچا د خوب د څرنګوالي او تعبیر بیانول

۲۴ نو دانیال اریوک ته چې پاچا ورته د شاهي مشاورانو د اعدامولو امر کړی ؤ، ورغی. دانیال هغه ته وویل: «هغوی مه اعداموه. ما پاچا ته وروله او زه به هغه ته ووايم چې د هغه د خوب معنی څه ده.» ۲۵ اریوک سمدلاسه دانیال د نبوکدنصر پاچا حضور ته وروست او پاچا ته یې وویل: «ما د یهودي جلاوطنو څخه یو کس راپیدا کړی دی چې هغه کولای شي تاسو اعليحضرت ته ستاسو د خوب معنی ووايي.»

۲۶ پاچا دانیال ته چې د بلطشصر په نوم یادېده، وویل: «ته کولای شي ما ته ووايي چې ما څه خوب لیدلی او د هغه معنی څه ده؟» ۲۷ دانیال په ځواب کې وویل: «ای اعليحضرت، هېڅ یو مشاور، جادوگر، فال کتونکی او نجومی نشته چې وکولای شي هغه راز چې تاسو یې غواړئ هغه تاسو ته بیان کړي.» ۲۸ خو په اسمان کې داسې خدای شته چې پټ رازونه ښکاره کوي. هغه څه چې په راتلونکې کې به پېښ شي د هغه څخه یې تاسو اعليحضرت خبر کړي یی. اوس به تاسو ته هغه خوب ووايم. کله چې تاسو ویده وی، تاسو دا رویا ولیدله.

٢٩) کله چې تاسو ویده وئ، د راتلونکې په هکله مو خوب ولیده او هغه پټ رازونه چې خدای یې ښکاره کوي، هغه تاسو ته وښودل چې څه به پېښ شي. (٣٠) خو دا راز ما ته په دې خاطر راښکاره شوی نه دی چې زه د نورو څخه ډېر پوه یم، بلکې په دې خاطر چې تاسو اعلیحضرت د خپل خوب په معنی باندې پوه شئ او په هغو خیالونو باندې پوه شې چې ستاسو ذهن ته راغلي دي.

٣١) ای اعلیحضرت، تاسو په خپل خوب کې ولیدل چې ستاسو په مخکې یوه لویه مجسمه ولاړه ده چې ډېره ځلېدونکې او وپروونکې ښکاره کېدله. (٣٢) د هغې سر د سوچه سرو زرو څخه جوړ شوی و، د هغې سینه او متې د سپینو زرو څخه جوړې شوې وې، د هغې ورنونه او خپټه د برنجو څخه جوړه شوې وه، (٣٣) د هغې د پښې پورتنې برخه د اوسپنې څخه او لاندېنې برخه یې د اوسپنې او خټو څخه جوړه شوې وه. (٣٤) په هغه وخت کې چې تاسو مجسمې ته کتل، د غره څخه یوه لویه تیره جدا کړای شوه، خو نه د انسان د لاسونو په وسیله. هغه لویه تیره د مجسمې د اوسپنې او خټې څخه جوړې شویو د پښو په لاندېنیو برخو باندې ولگېدله او هغه یې

ټوټې ټوټې کړه. (٣٥) له هغې وروسته اوسپنه، خټه، برنج، سپين زر او سره زر ټوټې ټوټې شول او د هغو بوسو په شان شول چې په اوږي کې په درمند ځای کې وي. باد هغه داسې جارو کړل چې نښه يې پاتې نه شوه. خو هغه تيره چې مجسمه يې وهلې وه د هغې څخه يو لوی غر جوړ شو او ټوله ځمکه يې ونيوله.

(٣٦) دا خوب ؤ او اوس به تاسو اعليحضرت ته د هغه معنی ووايم. (٣٧) ای اعليحضرت، تاسو د پاچاهانو پاچا یی. د اسمانونو خدای تاسو پاچا کړي یی او تاسو ته یې قدرت، قوت او عزت درکړی دی. (٣٨) هغه تاسو د نړۍ په ټولو خلکو او په ټولو حیواناتو او مرغانو باندې حاکم کړي یی. هغه د سرو زرو سر تاسو یی. (٣٩) ستاسو څخه وروسته به بله پاچاهي پیل شي، خو هغه به ستاسو په شان ځواکمنه نه وي. د هغې څخه وروسته به درېمه پاچاهي وي، هغه به د برنجو پاچاهي وي او په ټوله نړۍ باندې به حکومت کوي. (٤٠) بیا به څلورمه پاچاهي وي، هغه به د اوسپنې په شان قوي وي چې ټول شيان به ټوټې ټوټې او مات کړي. لکه څنګه چې اوسپنه ټول شيان میده میده کوي، هغه به ټولې مخکینې پاچاهۍ ماتې او

ميده ميده كړي. (۴۱) همدارنگه تاسو هغه پښې او گوتې وليدلې چې
 يوه برخه يې د خټو څخه او بله برخه يې د اوسپنې څخه وه. د دې
 معنى دا ده چې هغه پاچاهي به ووپشل شي. لكه اوسپنه چې د خټو
 سره گډه شوې وه، هغه به څه ناڅه د اوسپنې په شان قوي وي. (۴۲)
 د گوتو يوه برخه چې د اوسپنې څخه او بله برخه يې د خټو څخه
 وه، د هغې معنى دا ده چې د هغې پاچاهي يوه برخه به قوي وي او
 بله برخه به يې كمزورې وي. (۴۳) د گوتو يوه برخه چې د اوسپنې
 څخه او بله برخه يې د خټو څخه وه، د هغې معنى دا ده چې د هغې
 پاچاهي حاکمان به هڅه وكړي چې خپلې كورنۍ د ودونو له لارې
 سره يو موټى كړي، خو هغوى به د دې كار توان ونه لري، لكه څنگه
 چې اوسپنه او خټه له يو بل سره نه نښلي. (۴۴) د هغو پاچاهانو په
 وخت كې به د اسمانونو خداى يوه داسې پاچاهي رامنځته كړي چې
 هېڅكله به پاى ته ونه رسېږي. هغه به هېڅكله فتح نه شي، بلكې
 هغه به ټولې پاچاهي په پوره توگه له منځه يوسي او په خپله به
 تليپاتي وي. (۴۵) په هغه وخت كې چې تاسو مجسمې ته كتل، د غره
 څخه يوه لويه تيره جدا كړاى شوه، خو نه د انسان د لاسونو په
 وسيله. هغه لويه تيره د مجسمې د اوسپنې او خټې څخه جوړې

شویو د پښو په لاندېنیو برخو باندې ولگېدله او هغه مجسمه چې د اوسپنې، برنجو، خټو، سپینو زرو او سرو زرو څخه جوړه شوې وه، هغه یې ټوټې ټوټې کړه. لوی خدای تاسو اعلیحضرت ته وایي چې په راتلونکې کې به څه پېښ شي. ما تاسو ته کټ مټ هغه څه وویل چې تاسو په خوب کې لیدلي وو او تاسو ته مې د هغې رښتینې معنی وکړه.

د دانیال د مقام لوړېدل

٤٦) نوکدنصر پاچا په ځمکه باندې پرېوت او دانیال ته یې د درناوي سر ټیټ کړ او امر یې وکړ چې دانیال ته دې نذرانې وړاندې کړای شي او خوشبویی دې وسوځول شي. ٤٧) پاچا وویل: «اوس زه پوه شوم چې ستاسو خدای د خدایانو خدای دی او د ټولو پاچاهانو څښتن دی او پټ رازونه ښکاره کوي، ځکه چې هغه تا ته دا قدرت درکړی دی چې دا راز څرگند کړي.»

٤٨) بیا پاچا دانیال ته لوړ مقام ورکړ، هغه ته یې ډېر ښه او زیات

سوغاتونه ورکړل او د بابل د ولایت والي او د ټولې پاچاهۍ د مشاورانو مشر یې وټاکه. (۴۹) د دانیال د غوښتنې له مخې پاچا شدرک، میشک او عبدنغو د بابل د اداري چارو آمران وټاکل، خو دانیال په شاهي دربار کې پاتې شو.

نبوکدنصر او د سرو زرو مجسمه

① نبوکدنصر پاچا د سرو زرو یوه مجسمه جوړه کړه چې د پېرش متره یې لوړوالی او درې متره یې سور و او هغه یې د بابل په ولایت کې د دورا په ډاگ کې ودروله. ② بیا پاچا خپلو والیانو، د والیانو مرستیالانو، مشاورانو، خزانه دارانو او قاضیانو یعنې د ولایتونو ټولو مامورینو ته امر وکړ چې راشي او د هغې مجسمې د وقفولو په مراسمو کې برخه واخلي چې نبوکدنصر پاچا ودرولې وه. ③ کله چې ټول مامورین د وقفولو دپاره راټول شول او د مجسمې په مخکې ودرېدل، ④ جارچي په لوړ اواز سره اعلان وکړ: «ای قومونو او ملتونو په کومه ژبه چې تاسو خبرې کوئ، واورئ!» ⑤ څنګه چې تاسو د سرنی، شپیلی، رباب، چنګ او هر ډول موسیقۍ

اواز واورېد، تاسو بايد په سجده پرېوځئ او د هغې سرو زرو مجسمې عبادت وکړئ چې نبوکدنصر پاچا ودرولې ده. (۶) هرچا چې سجده ونه کړه او عبادت يې ونه کړ، هغه به سمدلاسه د اور څخه ډک داش ته وغورځول شي.» (۷) نو څنگه چې هغوی د موسيقي د الاتو اواز واورېد، ټولو قومونو او ملتونو په کومه ژبه چې هغوی خبرې کولې، د سرو زرو هغې مجسمې ته چې نبوکدنصر پاچا ودرولې وه، په سجده پرېوتل او عبادت يې وکړ.

د اور نه ډک داش

(۸) نو ځينو بابليانو د دې موقعي څخه گټه واخيستله او د نبوکدنصر پاچا په وړاندې يې په يهوديانو باندې تور ولگاوه. (۹) هغوی پاچا ته وويل: «ای اعليحضرت، تاسو دې تل ژوندي اوسئ! (۱۰) تاسو اعليحضرت امر وکړ څنگه چې د موسيقي د الاتو اواز پيل شو، هر يو بايد په سجده پرېوځي او د سرو زرو مجسمې ته عبادت وکړي (۱۱) او که چېرې څوک هغې ته په سجده پرې نه وځي او د هغې عبادت ونه کړي، نو هغه به د اور څخه ډک داش ته وغورځول

شي. (۱۲) خو ځينې يهوديان چې تاسو د بابل د اداري چارو آمران
ټاکلي دي يعنې شدرک، ميشک او عبدنغو، هغوی ستاسو
اعلیحضرت د امر څخه سرغړونه کوي. هغوی ستاسو د خدای
عبادت نه کوي او هغې مجسمې ته سجده نه کوي چې تاسو ودرولي
ده.»

(۱۳) په دې خبره باندې پاچا ډېر په غضب شو او امر يې وکړ چې
هغه درې کسان دې هغه ته راولي، نو هغه درې کسان د پاچا حضور
ته راوستل شول. (۱۴) پاچا هغوی ته وويل: «ای شدرک، ميشک او
عبدنغو، ايا دا رښتيا دي چې تاسو زما خدای ته د عبادت کولو او
هغې د سرو زرو مجسمې ته چې ما ودرولي ده، د سجدې کولو
څخه انکار کړی دی؟» (۱۵) اوس زه تاسو ته يوه بله موقع درکوم. کله
چې تاسو د موسیقي اواز واورېد، که چېرې مو مجسمې ته سجده
وکړه او د هغې عبادت مو وکړ، نو هر څه به سم شي او که داسې ونه
کړئ، تاسو به سمدلاسه د اور څخه ډک داش ته وروغورزول شئ.
ايا فکر کوئ کوم خدای شته چې کولای شي تاسو زما د لاسه
وژغوري؟»

۱۶) شدرک، میشک او عبدنغو ځواب ورکړ: «ای اعلیحضرتہ، مونږ دې ته اړتیا نه لرو چې د خپلو ځانونو څخه دفاع وکړو. (۱۷) که چېرې هغه خدای چې مونږ یې خدمت کوو د دې توان ولري چې مونږ د اور څخه ډک داش او ستا له لاسونو څخه وژغوري، نو هغه به مونږ وژغوري. (۱۸) خو حتی که هغه مونږ ونه ژغوري، تاسو اعلیحضرت په دې پوه شئ چې مونږ به ستاسو خدای ته عبادت او هغې سرو زرو مجسمې ته سجده ونه کړو، کومه چې تاسو ودرولې ده.»

د دانیال په درې ملگرو باندې د مرگ حکم

۱۹) نو نبوکدنصر ډېر په غوسه شو او په شدرک، میشک او عبدنغو باندې له قهره د هغه مخ سور واوښت. نو هغه امر وکړ چې داش دې د عادي وخت څخه اووه چنده زیات گرم کړای شي. (۲۰) هغه د خپل لښکر ډېرو قوي عسکرو ته امر وکړ چې دا درې کسان وتړي او هغوی د اور څخه په ډک داش کې وروغورځوي. (۲۱) نو دا درې کسان په خپلو چینو، پرتوگونو، لونگیو او نورو کالیو کې وتړل

شول او د اور څخه ډک داش کې وغورځول شول. (۲۲) په دې خاطر چې پاچا ډېر جدي امر کړی و چې داش دې له اندازې څخه زیات گرم شي، نو ځکه د اور لمبو هغه عسکر ووژل چې دا درې کسان یې داش ته وړي وو. (۲۳) نو شدرک، میشک او عبدنغو په داسې حال کې چې تړل شوي وو، د اور نه په ډک داش کې وغورځول شول.

(۲۴) یوناخایه نبوکدنصر پاچا په حیرانتیا سره د خپل ځای څخه پورته شو او د خپلو مشاورانو څخه یې پوښتنه وکړه: «ایا مونږ درې کسان تړلي نه وو او د اور په داش کې مو نه وو اچولي؟» هغوی په ځواب کې وویل: «هو اعلیحضرته، مونږ همداسې کړي وو.» (۲۵) هغه پوښتنه وکړه: «نو بیا ولې زه وینم چې څلور کسان په اور کې گرځي؟ هغوی تړل شوي نه دي، هېڅ کوم تاوان ورته نه دی رسېدلی او څلورم کس یې د فرښتې په شان ښکاري.»

د دانیال د ملګرو ازادېدل او د هغوی د مقام لوړېدل

(۲۶) نو نبوکدنصر د اور د داش دروازې ته ورغی او چیغې یې

کړې: «ای شدرکه، میشکه، عبدنغو، ای د خدای تعالی خدمتگارانو،
راووځئ او دلته راشئ!» نو هغوی د اور د داش له منځه راووتل. (۲۷)
د پاچا ټول والیان، د والیانو مرستیالان او مشاوران سره راتپول
شول. هغوی ولیدل چې اور د هغوی بدنونو ته ضرر نه و رسولی، نه
د هغوی د سر ویښتان او نه د هغوی کالي سوځېدلي وو. حتی د
هغوی نه د اور د سوځېدو بوی هم نه راته.

(۲۸) نبوکدنصر پاچا وویل: «د شدرک، میشک او عبدنغو خدای ته
دې ثنا او صفت وي! خدای خپله فرښته راولېږله او دا درې کسان
یې چې د هغه خدمت کوي او په هغه باندې توکل کوي، وژغورل.
هغوی زما د امرونو څخه سرغړونه وکړه او پرته له خپل خدای څخه
یې کوم بل خدای ته عبادت او هغه ته د خدمت کولو څخه دا غوره
وگڼله چې مړه شي. (۲۹) نو اوس زه امر کوم چې که د ټولو خلکو،
ملتونو یا ژبو څخه څوک د شدرک، میشک او عبدنغو د خدای په
هکله سپکې خبرې وکړي، نو هغه به ټوټې ټوټې کړای شي او د هغه
کور به په کنډواله باندې بدل شي. ځکه چې د دې خدای په شان بل
خدای نشته چې څوک داسې وژغوري.»

٣٠) بيا پاچا شدرک، ميشک او عبدنغو ته د بابل په ولايت کې لوړ مقامونه ورکړل.

د نبوکدنصر د دوهم خوب په هکله پيغام

١) نبوکدنصر پاچا د نړۍ د ټولو قومونو، ملتونو او ژبو خلکو ته دا لاندې پيغام واستاوه: «تاسو ټولو ته سلام!

٢) د هغو معجزو او حيرانوونکو کارونو بيان ته غوږ ونيسئ چې خدای تعالی زما دپاره کړي دي.

٣) خومره دي لويې معجزې د هغه

خومره قوي دي حيرانوونکي کارونه د هغه

خدای تل ترته دی پاچا

هغه به کوي پاچاهي ټولو نسلونو باندې

④ ما نبوکدنصر په خپله مانی کې ارام ژوند کاوه او ډېر نېکمرغه
 وم. ⑤ خو کله چې ویده وم، نو یو وپروونکی خوب مې ولید. ⑥
 ما امر وکړ چې د بابل ټول مشاوران ما ته راولي، ترڅو هغوی ما ته
 د خوب معنی ووايي. ⑦ نو ټول فال کتونکي، جادوگران او نجومیان
 راغلل او ما خپل خوب هغوی ته بیان کړ، خو هغوی ونه شو کولای
 چې هغه راته تعبیر کړي. ⑧ خو په اخر کې دانیال چې په هغه
 باندې مې د خپل خدای نوم یعنې بلطشصر ایښی دی، زما حضور ته
 راغی. په هغه کې د سپېڅلو خدایانو روح دی. نو هغه خوب چې ما
 لیدلی ؤ، هغه ته مې داسې بیان کړ: ⑨ «ای بلطشصره د فال کتونکو
 مشره، زه پوهېږم چې په تا کې د سپېڅلو خدایانو روح دی او په
 ټولو رازونو باندې پوهېږي. ما دا خوب لیدلی دی، نو د هغه معنی
 راته ووايه.

⑩ هغه وخت چې زه ویده وم، ما یوه رویا ولیدله چې د ځمکې
 په منځ کې یوه ډېره لوړه ونه وه. ⑪ دا ونه دومره قوي او لوړه شوه
 چې سر یې اسمان ته ورسېده او د نړۍ ټولو خلکو کولای شول چې
 هغه وويني. ⑫ د هغې پانې ښکلې وې او د مېوې څخه ډکه وه چې

د ټولې نړۍ دپاره بس وه. د هغې د سیوري لاندې حیوانات پر بوتل، مرغانو د هغې په خانگو کې خالي جوړې کړې وې او هر ډول ژونديو موجوداتو د هغې مېوه خوړله.

۱۳) کله چې ما د دې رويا په هکله فکر کاوه، د اسمان څخه يوه څارونکې او سپېڅلې فرښته رانښکته شوه. ۱۴) هغې په لوړ او از سره وويل: دا ونه ووهی، د هغې خانگې پرې کړی، پانې يې وشکوی او مېوه يې تيته کړی. د هغې لاندې پراته حیوانات وشړی او د هغې د خانگو څخه مرغان لېرې کړی. ۱۵) خو د هغې تنه او رينبې په ځمکه کې پرېږدی او په اوسپنې او برنجو باندې يې وتری.

هغه د ونې تنه چې يو انسان ته اشاره کوي، هغه د صحرا په وانبو کې پرېږدی. نو پرېږدی چې د اسمان پر څه هغه لوند کړي او هغه د حیواناتو سره د صحرا د بوټو په منځ کې ژوند وکړي. ۱۶) هغه دې د اوو کالو دپاره انساني ذهن ونه لري، بلکې د هغه ذهن به حیواني وي. ۱۷) دا د څارونکو او سپېڅلو فرښتو پرېکړه ده، ترڅو ټول خلک چې په هر ځای کې دي، په دې باندې پوه شي چې خدای تعالی په ټولو انساني پاچاهيو باندې قدرت لري او هرچا ته

چې وغواړي هغه ته پاچاهي ورکوي، که هغه د ډېرو ټیټو خلکو
څخه هم وي.»

①۸ نېوکدنصر پاچا خپلې خبرې پای ته ورسولې او ویې ویل:
«دا هغه خوب ؤ چې ما لیدلی ؤ. نو ای بلطشصره، اوس ووايه چې د
دې معنی څه ده. زما د شاهي مشاورانو څخه هېچا هم ونه شو
کولای چې د هغه معنی راته ووايي، خو ته یې کولای شې، ځکه
چې په تا کې د سپېڅلو خدایانو روح دی.»

د پاچا د دوهم خوب تعبیرول

①۹ دانیال چې د بلطشصر په نوم هم یادېده، په دې خبره د لږ
وخت دپاره دومره وارخطا شو چې هېڅ یې ونه شو ویلی. پاچا هغه
ته وویل: «ای بلطشصره، د خوب او د هغه د تعبیر څخه مه وپرېره.»
بلطشصر په ځواب کې وویل: «اعلیحضرته، کاشکې دا خوب او د
هغه تعبیر ستاسو په دښمنانو او په هغو خلکو باندې عملي شي چې
ستاسو څخه کرکه کوي، نه په تاسو باندې. ②۰ دا ونه دومره قوي او

لوړه شوه چې سر يې اسمان ته ورسېده او د نړۍ ټولو خلکو کولای شول چې هغه وويني. (۲۱) د هغې پانې بڼکلې وې او د مېوې څخه ډکه وه چې د ټولې نړۍ دپاره بس وه. د هغې د سيوري لاندې حيوانات پر ټول او مرغانو د هغې په څانگو کې ځالي جوړې کړې وې.

(۲۲) ای اعلیحضرتہ، هغه ونه تاسو یی، چې لوړ او قوي یی. تاسو دومره لوی شوی چې لوی والی مو تر اسمانه پورې رسېږي او ستاسو قدرت د نړۍ لپرې برخو پورې رسېدلی دی. (۲۳) اعلیحضرتہ، تاسو ولیدل چې یوه څارونکې او سپېڅلې فرنېته د اسمان څخه رابڼکته شوه او ویې ویل: «دا ونه ووهی او هغه له منځه یوسی، خو د هغې تنه او ریښې په ځمکه کې پرېږدی. هغه په اوسپنې او برنجو باندې وتړی او هلته یې د صحرا په وانبو کې پرېږدی. نو پرېږدی چې د اسمان پرڅه هغه لوند کړي او پرېږدی چې هغه اووه کاله د حیواناتو سره ژوند وکړي.»

(۲۴) ای اعلیحضرتہ، دا ستاسو د خوب تعبیر دی او دا هغه حکم دی چې خدای تعالی زما د بادار یعنی ستاسو دپاره جاري کړی دی:

۲۵) «تاسو به د انساني ټولني څخه وشړل شئ او د حيواناتو سره به اوسېږئ. تاسو به اووه کاله د غويي په شان وابنه خورئ او په صحرا يعني هغه ځای کې به خوب کوي چپرته چې به په تاسو باندې پرځه اورېږي. بيا به تاسو دا ومنئ چې خدای تعالی په ټولو انساني پاچاهيو باندې واک لري او هرچا ته چې وغواړي هغه ته پاچاهي ورکوي. ۲۶) فرښتې امر وکړ چې تنه او ريښې دې په ځمکه کې پاتې شي. د دې معنی دا ده چې کله تاسو په دې باندې اقرار وکړئ چې خدای تعالی په ټوله نړۍ باندې پاچاهي کوي، نو تاسو به بيا پاچا شئ. ۲۷) نو ای اعليحضرته، زما نصيحت قبول کړئ. گناه کول بس کړئ، هغه څه وکړئ چې سم وي او په مظلومانو باندې رحم وکړئ. نو کېدای شي چې تاسو به يوځل بيا نېکمرغه شئ.»

د پاچاهي څخه د نبوکدنصر لپرې کېدل

۲۸) دا ټولې پېښې په نبوکدنصر پاچا باندې وشوې. ۲۹) وروسته له دولسو مياشتو کله چې هغه په بابل کې د خپلې شاهي ماڼۍ په بام باندې قدم واهه، ۳۰) هغه وويل: «وگوره بابل څومره لوی دی! هغه

مي په خپل قدرت او قوت د شاهانه استوگنځي په توگه جوړ کړی
دی، ترڅو خپل شان او شوکت ښکاره کړم.»

③۱ د هغه خبرې لا پای ته نه وې رسېدلې چې د اسمان څخه یو
اواز راغی: «ای ښوکنصر پاچا، زما خبره واوره! ستا څخه پاچاهي
واخيستل شوه. ③۲ ته به د انساني ټولني څخه وشړل شي، د وحشي
حيواناتو سره به ژوند وکړې او اووه کاله به د غويي په شان واښه
وخوړې. بيا به ومنې چې خدای تعالی په ټولو پاچاهيو باندې واک
لري او هرچا ته چې وغواړي هغه ته پاچاهي ورکولای شي.»

③۳ دا خبره ډېر زر رښتيا شوه. ښوکنصر د انساني ټولني څخه
وشړل شو او د غويي په شان يې واښه خوړل. د هغه په بدن باندې
پرڅه پرپوتله، د هغه ويننتان د عقاب د ښکونکو په شان لوی شول او د
هغه نوکان د مرغی د پنجو په شان اوږده شول.

د پاچاهي مقام ته د ښوکنصر بېرته راستنېدل

③۴ پاچا وويل: «کله چې اووه کاله تير شول، ما پورته اسمان ته

وکتل او زما عقل بېرته ما ته راغی. ما د خدای تعالی ثنا وویله او هغه ته مې چې تل ترته ژوندی دی، جلال او لویي ورکړه.

هغه کوي تل ترته پاچاهي

هغه به کوي پاچاهي په ټولو نسلونو باندې

د هغه دپاره هېڅ نه دي ټول خلک د نړۍ ۳۵

نه په اسمان کې د فرښتو لښکر او نه په ځمکه باندې
خلک

هېڅوک نه شي کولای چې وکړي مخالفت د هغه د ارادې

او یا وکړي پوښتنه د هغه څخه چې څه کوي هغه

کله چې زما عقل بېرته ما ته راغی، زما لویي او زما د ۳۶

پاچاهۍ شان او شوکت بېرته ما ته راکړل شول. زما مشاوران او درباریان بېرته ما ته راغلل او ما ته خپل شاهي قدرت د پخوا څخه

د زیات عزت سره بېرته راکړل شو.

⑳ اوس زه نبوکدنصر د اسمانونو خدای ته ثنا وایم او هغه ته جلال او لویي ورکوم. هغه چې هر څه کوي هغه سم او عادلانه دي او هغه کولای شي چې مغرور خلک تپت او سپک کړي.»

د بلشصر مېلمستیا

① یوه ورځ بلشصر پاچا خپلو زرو تنو درباریانو ته یوه مېلمستیا وکړه او د هغوی سره یې شراب وڅښل. ② په داسې حال کې چې بلشصر پاچا نشه ؤ، هغه امر وکړ چې هغه د سرو او سپینو زرو جامونه او کاسې چې د هغه پلار نبوکدنصر په اورشلیم کې د خدای د کور څخه راوړي وو، د مېلمستیا سالون ته راوړي. هغه غوښتل چې دی پخپله، د هغه درباریان، د هغه ښځې او د هغه وینځې په هغو کې شراب وڅښي. ③ نو بیا هغوی د سرو زرو جامونه او کاسې راوړې کومې چې په اورشلیم کې د خدای د کور څخه راوړل شوې وې او هغوی ټولو په هغو کې شراب وڅښل. ④

بيا يې د هغو بتانو ثنا او صفت وکړ چې د سرو او سپينو زرو، برنجو، اوسپني، لرگيو او تيرو څخه جوړ شوي وو.

⑤ يوناخاپه د انسان لاس رابنکاره شو او د ماني د دپوال په پلستر باندې يې چې هلته د خراغ رڼا ځلېدله، په ليکلو پيل وکړ. پاچا هغه لاس د ليکلو په وخت کې وليده. ⑥ د هغه رنگ والوت او دومره ووپرېده چې پښې او زنگنونو يې په لړزېدلو پيل وکړ. ⑦ هغه په لوړ اواز امر وکړ چې جادوگران او نجوميان راولي. کله چې هغوی ورننوتل، پاچا هغوی ته وويل: «هرڅوک چې وکولای شي دا ليکنه ولولي او د هغه معنی راته ووايي، نو هغه ته به شاهي بانجاني چپنه ورواغوستل شي، د هغه په غاړه کې به طلايي زنجير واچول شي او په پاچاهۍ کې به د واک له مخې درېم کس وي.» ⑧ نو بيا ټول شاهي مشاوران راغلل، خو د هغو څخه هېچا هم ونه شو کولای چې هغه ليکنه ولولي او يا پاچا ته د هغې معنی ووايي. ⑨ نو بلشهر پاچا ډېر ووپرېده او د هغه د مخ رنگ والوت. د هغه درباريان هم وارخطا شول.

⑩ کله چې د پاچا مور، د پاچا او د هغه د درباريانو شورماشور

واورېد، نو د مېلمستيا سالون ته ورننوتله. هغې وويل: «ای اعلیحضرتہ، تاسو دې تل ژوندي اوسئ! دومره مه وپرېږئ چې د مخ رنگ مو والوځي. (۱۱) ستاسو په پاچاهۍ کې يو سړی شته چې په هغه کې د سپېڅلو خدايانو روح دی. کله چې ستاسو پلار پاچا ؤ، هغه د خدايانو په شان ښه عقل، پوهه او حکمت ښکاره کړ. ستاسو پلار ښوکنصر پاچا هغه د فال کتونکو، جادوگرانو او نجومیانو مشر وټاکه. (۱۲) هغه بې ساری قابلیت او پوهه لري، د خوبونو په تعبیرولو او د معماگانو په حل کولو کې مهارت لري او پټ رازونه ښکاره کوي. نو هغه سړی یعنې دانیال چې ښوکنصر ورباندې بلطشصر نوم ایښی ؤ، راوغواړه او هغه به تاسو ته د دې لیکنې معنی ووايي.»

دانیال او د لیکنې معنی

(۱۳) دانیال د پاچا حضور ته راوستل شو او پاچا د هغه څخه پوښتنه وکړه: «ایا ته هماغه دانیال یې او د هغو اسیرانو څخه یې چې زما پلار د یهودا څخه راوستلي وو؟» (۱۴) ما اورېدلي دي چې په تا کې د خدايانو روح دی، په تا کې ښه عقل شته او د پوهې او حکمت

خاوند يې. ١٥ همدا اوس مشاوران او جادوگران دلته راوستل شول چې دا ليکنه ولولي او د هغې معنی ما ته ووايي، خو هغوی ونه شو کولای چې دا کار وکړي. ١٦ ستا په اړه ما اورېدلي دي چې ته د خوب تعبیر کولای شي او پټ رازونه بيانولی شي. که چېرې تا دا ليکنه ولوستلی شوه او د هغې معنی دې راته وويله، تا ته به شاهي بانجاني چپنه درواغوستل شي، طلايي زنجير به ستا په غاړه کې واچول شي او ته به په پاچاهۍ کې د واک له مخې درېم کس شي.»

١٧ دانيال په خواب کې وويل: «مهرباني وکړئ، خپل سوغاتونه مو له ځان سره وساتئ او يا يې بل چا ته ورکړئ. خو څه چې ليکل شوي دي هغه به تاسو اعليحضرت ته ولولم او د هغې معنی به تاسو ته ووايم. ١٨ اعليحضرت، خدای تعالی ستاسو د پلار څخه يو لوی پاچا جوړ کړ او هغه ته يې عزت، شان او شوکت ورکړ. ١٩ د هغه لوی مقام له امله چې خدای هغه ته ورکړی ؤ، د ټولو قومونو، ملتونو او ژبو خلک د هغه څخه وپرېدل او لږزېدل. که هغه غوښتل چې څوک ووژني، نو هغه يې واژه او که غوښتل يې چې څوک ژوندی پرېږدي، نو هغه يې ژوندی پرېښوده. هرچا ته چې هغه غوښتل، نو

هغه ته يې عزت ورکاوه او يا به يې سپکاوه. (۲۰) خو هغه مغرور او زړه يې سخت شو، نو هغه د خپل شاهي تخت څخه لېرې کړای شو او باعزته مقام يې له لاسه ورکړ. (۲۱) هغه د انساني ټولني څخه وشړل شو او د هغه عقل د حيوان په شان شو. هغه د وحشي خرو سره اوسېده، د غويي په شان يې وابنه خوړل او په صحرا يعنې هغه ځای کې به يې خوب کاوه چېرته چې پرڅه وړېدل. په پای کې هغه دا ومنله چې خدای تعالی په ټولو انساني پاچاهيو باندې واک لري او هرچا ته چې وغواړي هغه ته پاچاهي ورکوي. (۲۲) خو ای د نبوکدنصر زويه بلشصره، که څه هم تاسو په دې ټولو شيانو باندې پوهېږئ، سره له دې هم تاسو خپل ځان عاجز نه کړ. (۲۳) بلکې تاسو د اسمانونو د خدای په ضد عمل وکړ او د هغه د کور جامونه او کاسې مو دلته راوړلې. تاسو، ستاسو درباريانو، ستاسو بڼځو او وينځو په هغو کې شراب وڅښل او هغو بتانو ته مو ثنا او صفت ووايه چې د سرو او سپينو زرو، برنجو، اوسپني، لرگيو او تيرو څخه جوړ شوي وو يعنې هغه بتان چې نه څه ليدلی شي او نه څه اورېدلی شي او په هېڅ شي باندې نه پوهېږي. خو د هغه خدای عزت مو ونه کړ چې ستاسو د مرگ او ژوند پرېکړه کوي او ستاسو

ټول کارونه د هغه په لاس کې دي. (٢٤) په دې خاطر خدای دا لاس راولپړه چې دا خبرې وليکي.

(٢٥) دا هغه شيان دي چې ليکل شوي وو: «منه، منه، ثقيل، فرسين» يعنې «شمېر، شمېر، وزن شوی، وپشل شوی». (٢٦) د دې لغتونو معنی دا ده: منه يعنی شمېر، خدای ستاسو د پاچاهۍ ورځې شمېرلې او هغه يې پای ته رسولې دي. (٢٧) ثقيل يعنې وزن شوې، تاسو په ترازو باندې تلل شوي يئ او دا معلومه شوې ده چې ډېر سپک يئ. (٢٨) فرسين يعنې وپشل شوی، ستاسو پاچاهي وپشل شوې ده او هغه ماديانو او فارسيانو ته ورکړل شوې ده.»

(٢٩) نو بلشصر خپلو خدمتگارانو ته امر وکړ چې دانيال ته شاهي بانجاني چپنه ورواغوندي، د هغه په غاړه کې طلايي زنځير واچوي او هغه په پاچاهۍ کې د واک له مخې درېم سړی اعلان کړي.

(٣٠) په هماغه شپه بابلی پاچا بلشصر ووژل شو (٣١) او مدياني داريوش چې په هغه وخت کې تقريبا دوه شپېته کلن ؤ، د هغه پاچاهي ونيوله.

دانیال د زمیریانو په کنده کې

- ① داریوش پرېکړه وکړه چې یو سلو شل والیان وټاکي چې د هغه ټوله پاچاهي اداره کړي. ② برسېره پردې، هغه دانیال او دوه نور کسان د وزیرانو په توګه وټاکل چې د والیانو څارنه او د پاچا د ګټو ساتنه وکړي. ③ دانیال ډېر زر دا وبنودله چې هغه د نورو څارونکو او والیانو څخه بڼه کار کولای شي، ځکه چې هغه ډېر تکړه ؤ. پاچا په نظر کې درلود چې هغه د ټولې پاچاهۍ مسوول وټاکي. ④ نو نورو څارونکو او والیانو هڅه وکړه چې په دانیال کې د پاچاهۍ د اداره کولو په لاره کې کومه غلطې راپیدا کړي، خو هغوی دا کار ونه شو کولای. ځکه چې دانیال یو صادق او اعتباري سړی ؤ او داسې کار یې نه کاوه چې په هغه کې ټګي یا غلطې وي. ⑤ نو هغوی یو بل ته وویل: «مونږ نه شو کولای چې داسې کوم شی پیدا کړو چې دانیال ورباندې تورن کړو، خو که وکولای شو چې د هغه د دین په هکله کوم شی راپیدا کړو.»
- ⑥ نو څارونکي او والیان یو ځای پاچا ته ورغلل او ورته ویې

ويل: «ای داریوش پاچا، تاسو دې تل ژوندي اوسئ! ٧» مونږ ټولو څارونکو، والیانو، د والیانو مرستیالانو او نورو مشاورانو په دې موافقه وکړه چې تاسو اعلیحضرت یو فرمان جاري کړئ او هغه په کلکه عملي کړئ. امر وکړئ چې د دېرشو ورځو دپاره هېچا ته اجازه نشته چې هغه پرته له تاسو اعلیحضرت څخه د کوم خدای یا کوم انسان څخه د کوم شي غوښتنه وکړي. هرڅوک که د دې امر څخه سرغړونه وکړي، هغه به په هغې کندی کې وغورځول شي چې د زمریانو څخه ډکه ده. ٨ اوس تاسو اعلیحضرت دا فرمان جاري او هغه لاسلیک کړئ، نو هغه به عملي شي. هغه دې د مادیانو او فارسیانو د قانون په شان وي او باید بدلون په کې رانه شي.» ٩ نو داریوش پاچا هغه فرمان لاسلیک کړ.

١٠ کله چې دانیال خبر شو چې داسې یو فرمان لاسلیک شوی دی، نو هغه خپل کور ته لاړ. د هغه د کور په پاسنی کوټه کې کړکې گانې وې چې اورشلیم ته مخامخ وې. لکه څنګه به چې هغه تل داسې کول، هغه په خلاصو کړکیو کې په گوندو کېده او د ورځې به یې درې وارې د خدای ستاینه او هغه ته دعا کوله. ١١ کله چې د

دانیال دبنمنان راغلل او ویې لیدل چې هغه خپل خدای ته دعا او غوښتنه کوي، (۱۲) هغوی ټول پاچا ته ورغلل او د هغه د فرمان په هکله یې وویل: «ای اعلیحضرته، تاسو فرمان ورکړی ؤ چې که څوک د دېرشو ورځو دپاره ستاسو څخه پرته د کوم خدای یا د کوم بل انسان څخه د کوم شي غوښتنه وکړي، نو هغه به په هغې کندی کې وغورځول شي چې د زمريانو څخه ډکه ده.» بیا پاچا هغوی ته وویل: «هو، دا یو سخت فرمان دی او د ماديانو او فارسيانو قانون دی چې باید بدلون په کې رانه شي.» (۱۳) بیا هغوی پاچا ته وویل: «دانیال چې د یهودي جلاوطنو څخه دی، ستاسو اعلیحضرت درناوی نه کوي او هغه فرمان چې تاسو جاري کړی دی د هغه څخه اطاعت نه کوي. هغه د ورځې درې وارې خپل خدای ته دعا کوي.»

(۱۴) کله چې پاچا دا خبره واورېدله، نو هغه ډېر خفه شو. هغه پرېکړه وکړه چې دانیال وژغوري او تر مازدیگره پورې په دې فکر کې ؤ چې هغه څنگه وژغوري. (۱۵) بیا هغه کسان مازدیگر بېرته پاچا ته راغلل او هغه ته یې وویل: «تاسو اعلیحضرت پوهېږئ چې د ماديانو او فارسيانو د قانون له مخې د پاچا له خوا جاري شوی

فرمان بدلېدونکي نه دی.»

①۶ نو پاچا امر وکړ چې دانيال دې راوستل شي او د زمريانو څخه په ډکه کنده کې دې وغورځول شي. هغه دانيال ته وويل: «ستا خدای دې تا وژغوري چې په وفاداري سره د هغه خدمت کوي.»

①۷ د هغې کندی په خوله کې تيره کېنودل شوه او پاچا په هغې تيرې باندي خپل شاهي مهر او د خپلو درباريانو مهر ولگاوه، ترڅو د پاچا امر د دانيال په هکله بدل نه شي. ①۸ نو پاچا بېرته خپلې ماڼۍ ته راستون شو، هېڅ شی يې ونه خوړ، نه يې تفريح وکړه، نه يې عيش او عشرت وکړ او نه يې ټوله شپه خوب وکړ.

①۹ سهار وختي پاچا پاڅېده او په بېره د زمريو کندی ته ورغی.

②۰ کله چې هغه هلته ورسېده، په پرېشاني سره يې چيغې ووهلې: «ای دانياله، د ژوندي خدای خدمتکاره! ايا ستا خدای چې ته په ډېره وفاداري سره د هغه خدمت کوي، وکولای شول چې تا د زمريانو څخه وژغوري؟» ②۱ دانيال په ځواب کې وويل: «ای اعليحضرته، تاسو دې تل ژوندي اوسئ. ②۲ زما خدای خپله فرېښته راولېږله چې د زمريانو خولې وتړي، ترڅو هغوی ما ته زيان ونه

رسوي. زما خدای خکۀ دا کار وکړ چې زه د هغه په حضور کې
بې‌گناه وم او تاسو اعلیحضرت ته مې هم کوم زیان نه دی رسولی.»

۲۳) پاچا ډېر زیات خوشحاله شو او امر یې وکړ چې دانیال دې
له کندي څخه راویستل شي. نو هغه یې راوویست او هغوی ولیدل
چې دانیال ته هېڅ کوم زیان نه ؤ رسېدلی، خکۀ چې هغه په خپل
خدای باندې باور درلود. ۲۴) بیا پاچا امر وکړ چې هغه خلک چې په
دانیال باندې یې تور لگولی ؤ هغوی دې راوستل شي. هغوی یې د
خپلو بنځو او اولادونو سره د زمریانو په کنده کې وغورځول. مخکې
له دې چې هغوی د کندي بېخ ته ورورسېږي، زمریانو ورباندې
ورټوپ کړل او د هغوی ټول هډوکي یې ټوټې ټوټې کړل.

۲۵) وروسته له دې، داریوش پاچا د نړۍ ټولو قومونو، ملتونو او د
مختلفو ژبو خلکو ته ولیکل:

«تاسو ټولو ته سلام! ۲۶) زه امر کوم چې زما په ټوله پاچاهۍ کې
باید هر یو تن د دانیال د خدای څخه وویرېږي او د هغه درناوی
وکړي.

ژوندی خدای دی هغه

او هغه به کوي تل ترتله پاچاهي

له منځه نه به ځي هېڅکله پاچاهي د هغه

او نه به رسېږي پای ته هېڅکله قدرت د هغه

هغه دی چې ورکوي نجات او خلاصون (۲۷)

کوي په ځمکه او اسمان کې معجزې او عجیبه کارونه

او وژغوره دانیال یې د زمريو له لاسه»

دانیال د داریوش او د فارس د کوروش د پاچاهۍ په دوران (۲۸)

کې بریالی ؤ.

د څلورو ځناورانو په هکله د دانیال رویاګانې

① د بابل د پاچا بلشصر د پاچاهۍ په لومړي کال ما دانيال يوه شپه په خوب کې رويانگاني وليدلې او هغه مې داسې وليکلې.

② په خوب کې مې وليدل چې له هرې خوا بادونو يو لوی بحر خوځاوه. ③ څلور لوی ځناوران د بحر څخه راووتل، هر يو يې يو د بل څخه فرق درلود. ④ لومړنی يې د زمري په شان ښکارېده، خو د عقاب په شان وزرونه يې درلودل. په داسې حال کې چې ما ورته کتل، د هغه وزرونه وشکول شول. بيا هغه پورته کړای شو او د انسان په شان په دوه پښو باندې ودرېده او هغه ته د انسان عقل ورکړل شو.

⑤ دوهم ځناور د اېرې په شان ښکارېده چې په خپلو پښو باندې ولاړ ؤ. هغه په خپلو غاښونو کې درې پوښتۍ نيولې وې او يو اواز راغی او هغه ته يې وويل: «حمله وکړه، څومره غوښه چې خوړلی شي هغومره وخوره!»

⑥ په داسې حال کې چې ما کتل، يو بل ځناور راښکاره شو. هغه د پرانگ په شان ښکارېده، خو د هغه په شا باندې د مرغیو د

وزرونو په شان څلور وزرونه وو او هغه څلور سرونه درلودل. هغه ته د حکومت کولو اختیار ورکړل شوی ؤ.

⑦ ما کتل چې څلورم ځناور رابنکاره شو. هغه ډېر قوي او وپروونکی ؤ. هغه د اوسپنې غټ غابڼونه درلودل چې خپل بنکار به يې ورباندې ټوټې ټوټې کاوه، خوړل به يې او پاتې به يې تر پښو لاندې کول. هغه د ټولو مخکينيو ځناورو څخه فرق درلود، ځکه چې لس بنکرونه يې درلودل. ⑧ کله چې ما هغو بنکرونو ته په ځير ځير کتل، ما وليدل چې د نورو بنکرونو له منځ څخه يو وړوکی بنکر راووت او پخواني درې بنکرونه له بېخه وويستل شول. هغه بنکر د انسان په شان سترگې درلودلې او خوله يې درلودله چې په هغې باندې يې په غرور سره لافې وهلې.

د هغه چا په هکله رويا چې د ازل نه موجود دی

⑨ په داسې حال کې چې ما کتل، ما وليدل چې تختونه په يو ځای کې کېښودل شول. د دې تختونو څخه په يو تخت باندې هغه

څوک کښېناست چې د ازل نه موجود دی. د هغه کالي د واورې په شان سپين وو او د هغه وينستان د سوچه وړيو په شان وو. د هغه تخت او ارابې د اور څخه ډکې وې چې د اور لمبې ورڅخه پورته کېدلې (۱۰) او د هغه د حضور څخه د اور سيند بهېده. په هغه ځای کې په زرگونو خلکو د هغه خدمت کاوه او په ميليونونو خلک يې په مخکې ولاړ وو. محکمې خپله غونډه شروع کړه او کتابونه پرانيستل شول.

(۱۱) په داسې حال کې چې ما کتل، د هغه وړوکي ښکر اواز مې واورېد چې لافې يې وهلې. کله چې ما وکتل، هغه څلورم ځناور ووژل شو او د هغه مړی د اور په لمبو کې وغورځول شو او له منځه لاړ. (۱۲) د نورو ځناورانو څخه د حکومت کولو اختيار واخيستل شو، خو هغوی ته اجازه ورکړل شوه چې د يو ټاکلي وخت پورې ژوند وکړي. (۱۳) د شپې ما په خپله رويا کې وليدل چې زما په مخکې د انسان د زوی په شان يو څوک ؤ چې په اسمان کې د ورپځو سره راروان ؤ او هغه چا ته ورسېده چې د ازل نه موجود دی او د هغه حضور ته حاضر کړای شو. (۱۴) هغه ته اختيار، عزت او شاهانه

قدرت ورکړ شو، ترڅو د ټولو قومونو، نژادونو او ژبو خلک د هغه خدمت وکړي. د هغه واکمني به تر ابدې پورې دوام ومومي او د هغه پاچاهي به هېڅکله له منځه لاړه نه شي.

د دانيال د رويا تعبير

⑮ دا رويا چې ما دانيال وليدله، زه يې ووپرولم او ډېر يې پرېشانه کړم. ⑯ د هغو کسانو څخه چې هلته ولاړ وو، يو کس ته ورغلم او د هغه څخه مې وغوښتل چې دا هر څه راته بيان کړي. نو هغه يې معنی راته وويله. ⑰ هغه وويل: «دا څلور لوی ځناوران څلور پاچاهي دي چې په ځمکې باندې به رابنکاره شي. ⑱ خو د خدای تعالی سپېڅلي خلک به پاچاهي ترلاسه کړي او هغه به د تل دپاره وساتي.» ⑲ بيا ما غوښتل چې د څلورم ځناور په اصلي معنی باندې پوه شم چې د نورو ټولو ځناورانو څخه يې فرق درلود او ډېر وپروونکی ؤ چې د اوسپنې غاښونه او برنجي پنچې يې درلودلې. دا هغه ځناور ؤ چې خپل بنکار به يې ټوټې ټوټې کاوه، خوړل به يې او څه به چې پاتې کېدل هغه به يې تر پښو لاندې

کول. ٢٠ همدارنگه ما غوښتل د هغو لسو ښکرونو په باره کې پوه شم چې د هغه په سر کې وو او هغه ښکر چې وروسته راووت او د درې ښکرونو ځای یې ونيوه. هغه سترګې درلودلې او خوله یې لرله چې په غرور سره به یې ورباندې لافې وهلې. هغه د نورو څخه ډېر زیات وپروونکی ؤ.

٢١ په داسې حال کې چې ما کتل، ما ولیدل چې هغه ښکر د خدای د سپېڅلو خلکو سره جنګ وکړ او په هغوی باندې بریالی شو. ٢٢ بیا هغه څوک چې د ازل نه موجود دی، راغی او د خپلو سپېڅلو خلکو په طرفداری یې خپله پرېکړه اعلان کړه، ځکه چې هغه وخت راورسېد چې د خدای قوم پاچاهي ترلاسه کړي.

٢٣ دا هغه تعبیر دی چې هغه ما ته بیان کړ: «څلورم ځناور څلورمه پاچاهي ده چې د ځمکې په منځ به رامنځته شي او د نورو پاچاهيو څخه به فرق ولري. هغه به ټوله نړۍ ټوټې ټوټې کړي او هغه به تر پښو لاندې کړي. ٢٤ لس ښکرونه لس پاچاهان دي چې په دې پاچاهۍ باندې به حکومت کوي. بیا به یو بل پاچا رامنځته شي، هغه به د مخکینیو څخه فرق ولري او هغه درې پاچاهان به له

پښو وغورځوي. ٢٥ هغه به د خدای تعالی په ضد خبرې کوي او د هغه په سپېڅلو خلکو باندې به ظلم کوي. هغه به هڅه وکړي چې د هغوی مذهبي قوانین او اخترونه بدل کړي او د خدای سپېڅلي خلک به درې نیم کاله د هغه د واک لاندې وي. ٢٦ بیا به اسماني محکمه قضاوت ته کښېني، د هغه څخه به پاچاهي واخلي او هغه به بیخي له منځه یوسي. ٢٧ د نړۍ د ټولو پاچاهيو قدرت او لويي به د خدای تعالی سپېڅلو خلکو ته ورکړل شي. د هغوی شاهي قدرت به پای ته نه رسېږي او د نړۍ ټول پاچاهان به د هغوی خدمت او اطاعت کوي.»

٢٨ دا هغه څه وو چې ما لیدلي او اورېدلي وو. له وېرې څخه مې رنگ الوتی ؤ او دا هر څه مې په خپل زړه کې وساتل.

د پسه او وزې په هکله د دانیال رويا

- ١ د بلشصر د پاچاهۍ په درېم کال ما دانیال بله رويا ولیدله.
- ٢ په رويا کې مې ولیدل چې زه د عیلام د ولایت د شوش د ښار

په بالا حصار کې يم او د اولای د سیند په غاړه ولاړ وم. (۳) کله چې ما وکتل، نو ومې لیدل چې د سیند په غاړه یو پسه ولاړ دی چې په سر کې یې دوه اوږده بڼکرونه وو، خو یو بڼکر یې د بل څخه اوږد ؤ او هغه اوږد بڼکر وروسته راووت. (۴) ما ولیدل چې دې پسه لوېدیځ، شمال او جنوب خواته بڼکرونه وهل. هېڅ حیوان نه شو کولای چې د هغه په وړاندې ودریږي او هېڅ یو نه شو کولای چې خپل ځان له هغه څخه خلاص کړي. څنگه چې د هغه خونبه وه هماغسې یې کول او هغه ډېر قوي شو.

(۵) په داسې حال کې چې ما په ځیر ځیر کتل، ومې لیدل چې د لوېدیځې خوا څخه یو سپرلی راغی او د ځمکې د مخ څخه داسې زر تېر شو چې پښې یې ځمکې ته نه رسېدلې. د هغه د سترگو په منځ کې یو لوی بڼکر ؤ. (۶) سپرلی د هغه پسه خواته ورغی چې ما لیدلی ؤ چې د سیند په غاړه ولاړ ؤ. هغه ډېر په قهر ؤ او په خپل ټول قوت سره یې په پسه باندې حمله وکړه. (۷) ما وکتل چې هغه په پسه باندې حمله وکړه. هغه ډېر په قهر ؤ او پسه یې وواهه او دواړه بڼکرونه یې ورمات کړل. په پسه کې دومره قوت پاتې نه ؤ

چې مقاومت ورسره وکړي. هغه يې په ځمکه باندې ګوزار کړ او تر پښو لاندې يې کړ او هېڅوک نه ؤ چې هغه ورڅخه خلاص کړي.

⑧ هغه سپرلی ډېر قوي شو، خو د خپل زيات قوت په وخت

کې د هغه لوی ښکر مات شو او د هغه په ځای څلورو خواو ته څلور لوی ښکرونه راووتل. ⑨ د دې څلورو ښکرونو څخه په يوه باندې يو وړوکی ښکر راووت چې د هغه قوت تر جنوب او ختيځ او د اسراييلو د ښکلي وطن پورې رسېده. ⑩ هغه دومره قوي شو چې په اسماني لښکرو يې حمله وکړه او ځينې اسماني لښکري او ستوري يې په ځمکه راګوزار کړل او تر پښو لاندې يې کړل. ⑪ حتی هغه د اسماني لښکرو د قوماندان په خلاف سرغړونه وکړه، هغه قربانۍ يې هم بندې کړې چې هره ورځ به څښتن ته وړاندې کېدلې او د هغه کور يې وران کړ. ⑫ د کوچني ښکر د سرکښۍ له امله د خدای قوم ورته تسليم شو او ورځنۍ قربانۍ بندې شوې. حقيقت له منځه لاړ او هغه ښکر چې هر څه کول هغه په کې بريالی ؤ.

⑬ بيا ما واورېدل چې يوې فرښتې د بلې فرښتې څخه پوښتنه

وکړه: «دغه شیان چې په رویا کې ولیدل شول هغه به ترڅو پورې دوام ولري؟ ترڅو پورې به د ورځنیو قربانیو ځای وپروونکې گناه نیولی وي؟ ترڅو پورې به اسماني لښکرې او د خدای کور تر پښو لاندې کیږي؟»

۱۴) ما واورېدل چې هغې بلې فرښتې په ځواب کې وویل: «دا به د دوه زره او درې سوه ماښامه او سهاره پورې دوام ومومي، چې په دې موده کې به قربانۍ نه وړاندې کیږي. بیا به د خدای کور بېرته سپېڅلی کړای شي.»

جبرائیل فرښته رویا تعبیروي

۱۵) ما کونښن کاوه چې د رویا په معنی باندې پوه شم، په دې وخت کې په ناڅاپي ډول د سپرې په شکل یو څوک زما په مخکې ودرېده. ۱۶) د اولای د سیند څخه مې د سپرې اواز واورېد چې ویې ویل: «ای جبرائیل، هغه ته د دې رویا معنی بیان کړه.» ۱۷) جبرائیل راغی او زما په څنگ کې ودرېده او زه دومره ووپرېدم چې په

خُمکه باندي ولوېدم. هغه راته وويل: «ای فاني انسانه، پوه شه چې
دا رويا د اخري زمانې په هکله ده.»

①۸ په داسې حال کې چې هغه خبرې کولې، زه په خُمکه باندي
بې هوشه پرمخې پروت وم. خو هغه زه ونيولم او په خپلو پنبو يې
ودرولم ①۹ او ويې ويل: «غور ونيسه، زه به تا ته ووايم چې کله
خدای په قهر شي، نو څه به پېښ شي. دا رويا د اخري زمانې په
هکله ده.

②۰ د پسه هغه دوه ښکرونه چې تا وليدل هغه د ماد او فارس
پاچاهان دي. ②۱ هغه سپرلی د يونان پاچاهي ده او هغه قوي ښکر
چې د هغه د سترگو په منځ کې دی، هغه لومړنی پاچا دی. ②۲ هغه
څلور ښکرونه چې د لومړني ښکر د ماتېدو څخه وروسته راووتل،
هغه څلور پاچاهي دي چې په هغو کې به هغه قوم ووېشل شي، خو
دا پاچاهي به د لومړنی پاچاهي په شان قوي نه وي.

②۳ کله چې د دغو پاچاهيو د پای ته رسېدلو وخت راورسيږي
او هغوی دومره بدکاره شي چې سزا بايد ورته ورکړل شي، نو هلته

به يو مغرور، ظالم او مکار پاچا راپيدا شي. (٢٤) هغه به ډېر قوي شي، خو په خپل قوت سره نه. هغه به وپروونکې تباهي راولي او په هر کار کې به بريالی وي. هغه به ډېر قوي خلک او د خدای سپېڅلي خلک له منځه يوسي. (٢٥) په دې خاطر چې هغه مکار دی، هغه به په خپلو غولوونکو لارو کې بريالی وي. هغه به په خپل ځان باندې وياړ کوي او ناخاپه به ډېر خلک له منځه يوسي. هغه به حتی د ټولو پاچاهانو د پاچا په وړاندې راپورته شي. هغه به له منځه لاړ شي، خو د انساني قوت په وسيله نه. (٢٦) دا رويا چې د مابناملی او سهارنی قربانيو په هکله وه او تا ته وويل شوه، هغه رښتيا ده. خو اوس هغه د ځان سره پټه وساته، ځکه چې هغه به ډېره موده وروسته پېښه شي.

(٢٧) زه دانيال شو ورځې ستړی او ناروغ شوم. بيا پاڅېدم او بېرته د هغه کار پسې روان شوم چې پاچا راته سپارلی ؤ، خو د هغې رويا له امله چې ما ليدلې وه، زه حيران وم او په هغې باندې نه پوهېدم.

دانيال د خپل قوم دپاره دعا کوي

① داریوش چې د مادیانو څخه ؤ او د خشایار پاچا زوی ؤ، د بابل پاچا وټاکل شو. ② د هغه د پاچاهۍ په اول کال ما سپېڅلي کتابونه لوستل او د هغې خبرې په هکله مې فکر کاوه چې څښتن ارمیا نبي ته ویلي وو چې اورشلیم به د اويا کالو دپاره وران پاتې وي. ③ څښتن خدای ته مې د زړه له کومي دعا وکړه، زاری مې ورته وکړې، روژه مې ونيوله، د ویر کالي مې واغوستل او ایرې مې په سر باندې وشیندلې. ④ خپل څښتن خدای ته مې دعا وکړه، د خپل قوم د گناهونو اقرار مې وکړ او ومې ویل: «ای څښتن خدایه، ته ډېر لوی او وپروونکی یې. په خپل لوظ باندې وفا کوي او همپشه د هغو کسانو سره مینه کوي چې تا سره مینه کوي او ستا په حکم باندې عمل کوي. ⑤ مونږ گناه کړې ده، مونږ بدکاران یو او مونږ غلطي کړې ده. مونږ ستا د حکمونو څخه سرغړونه کړې ده او د هغې سمې لارې څخه گړځېدلي یو چې تا مونږ ته رابښودلې وه. ⑥ مونږ ستا د خدمتگارانو نبیانو خبرو ته چې ستا په نامه یې زمونږ پاچاهانو، زمونږ حاکمانو، زمونږ نیکونو او زمونږ ټول قوم ته کولې، غوږ ونه نیوه. ⑦ ای زمونږ څښتنه، ستا ټول کارونه عادلانه دي. خو مونږ تر اوسه په رسوایی کې کړېږو، ځکه چې مونږ ستا په وړاندې

بې وفایي کړې ده. په هغې کې مونږ ټول، که لېرې یو یا نژدې یعنې د
 یهودا، اورشلیم، اسراییلو او همدارنگه هغه خلک په کې شامل دي
 چې پردیو وطنونو ته دې شړلي دي. ^(۸) ای خښتنه، مونږ او زمونږ
 پاچاهان، حاکمان او نیکونه شرمېدلي یو، ځکه چې ستا په وړاندې
 مو گناه کړې ده. ^(۹) که څه هم مونږ ستا په مقابل کې سرکښي کړې
 ده، خو ته رحیم او بخښونکی یې. ^(۱۰) ای زمونږ خښتن خدایه، کله
 چې تا مونږ ته وویل چې د هغو قوانینو له مخې ژوند وکړئ چې د
 خپلو خدمتگارانو نیانو په وسیله دې مونږ ته راکړي وو، مونږ هغې
 ته غوږ ونه نیوه. ^(۱۱) ټولو اسراییلو ستا قوانین مات کړل او ستا خبره
 یې ونه منله. مونږ ستا په وړاندې گناه کړې ده، نو له همدې امله دې
 په مونږ باندې هغه لعنتونه نازل کړل چې ستا د خدمتگار موسی په
 شریعت کې لیکل شوي دي. ^(۱۲) څه چې تا مونږ او زمونږ حاکمانو
 ته ویلي وو هماغسې دې وکړل. تا اورشلیم ته د نړۍ د نورو ښارونو
 په پرتله زیاته سزا ورکړه. ^(۱۳) لکه څنگه چې د موسی په شریعت
 کې لیکل شوي دي هغه افت په مونږ باندې نازل شوی دی، خو
 بیا هم مونږ ونه غوښتل چې د خپلو گناهونو څخه لاس واخلو او هغه
 کارونه وکړو چې ستا په نظر کې سم دي، ترڅو ته په مونږ باندې

رحم وکړې. (۱۴) نو له دې امله ای زمونږ څښتن خدایه، ته تیار وې چې مونږ ته سزا راکړې، ځکه ته همېشه عادلانه عمل کوې، خو بیا هم مونږ ستا خبرو ته غوږ ونه نیوه.

(۱۵) ای زمونږ څښتن خدایه، تا په خپل قوي مټ خپل قوم د مصر څخه راوویست او داسې نوم دې وگاڼه چې تر نن ورځې پورې پاتې دی. خو مونږ گناه کړې ده او مونږ بد کارونه کړي دي. (۱۶) ای څښتنه، تا په تېرو وختونو کې د خپل رحم له مخې زمونږ څخه دفاع کړې ده، نو په اورشلیم باندې نور مه په قهر پره. دا ستا ښار دی، یعنې ستا سپېڅلې غونډۍ ده. د گاونډیو هېوادونو ټول خلک اورشلیم او ستا خلکو ته زمونږ د گناهونو او زمونږ د نیکونو د بدو کارونو له امله سپک گوري. (۱۷) ای زمونږ خدایه، زما دانیال یعنې د خپل خدمتگار دعا او زاری قبوله کړه. ای څښتنه، خپل کور دې چې وران شوی دی بېرته جوړ کړه، ترڅو هر څوک په دې پوه شي چې ته خدای یې. (۱۸) ای خدایه، غوږ ونیسه او زمونږ خبرې واوره. خپلې سترگې خلاصې کړه او د هغه ښار بربادي وگوره چې ستا په نوم یادېږي. مونږ ستا څخه دا غوښتنه په دې خاطر نه کوو

چې گوندې مونږ نېک خلک یو، بلکې ستا د لوی رحم په خاطر.
①۹ ای څښتنه، زموږ خبرې واوره. ای څښتنه، مونږ وبخښه. ای
څښتنه، مونږ ته غوږ ونیسه او عمل وکړه! په دې خاطر چې
هرڅوک پوه شي چې ته خدای یې، نو ځنډ مه کوه، ځکه چې دا
ښار او دا خلک ستا په نوم یادېږي.»

جبرائیل د راتلونکې په هکله پېشگویی کوي

②۰ ما دعا کوله او د خپلو گناهونو او د اسراییلو د قوم د گناهونو
اقرار مې کاوه او خپل څښتن خدای ته مې زاري کوله چې خپل
عبادتځای د اورشلیم په سپېڅلي غره باندې بېرته جوړ کړي. ②۱ په
داسې حال کې چې ما دعا کوله، جبرائیل چې په مخکیني رویا کې
مې لیدلی ؤ، په هغه ځای کې چې زه وم هلته زر رانېکته شو. دا د
مانبامنی قربانی د وړاندې کولو وخت ؤ. ②۲ هغه وویل: «ای دانیاله،
زه د دې دپاره دلته راغلي يم چې ستا سره مرسته وکړم چې په دې
پېشگویی باندې پوه شي. ②۳ هماغه وخت چې تا خدای ته په دعا
کولو باندې شروع وکړه، هغه ستا دعا قبوله کړه. په هغه باندې ډېر

گران يې، نو زه راغلم چې د هغې خواب درته ووايم. اوس هغې رويا ته پام وکړه چې زه يې درته بيانوم.

②۴ اويا خلی اووه کاله هغه موده ده چې خدای ستاسو د قوم او ستاسو د سپېڅلي بنار څخه د گناهونو او بدو کارونو څخه د خلاصون دپاره ټاکلې ده. هغه وخت به گناه وبخښل شي او ابدي عدالت به برقرار شي، ترڅو چې هغه رويا او پېشگويي رښتيا شي او د خدای سپېڅلی کور به بيا وقف شي. ②۵ له دې څخه خبر شه او ورباندې پوه شه. د هغه وخت څخه چې د اورشلیم د بيا جوړولو فرمان جاري کړای شوی دی، د خدای د ټاکل شوي مشر تر راتللو پورې به نهه څلوېښت کاله يعنې اووه خلی اووه کاله تېر شي. اورشلیم به د هغه د کوڅو او خندقونو سره بېرته جوړ شي او دوه شپېته خلی اووه کالو يعنې د څلور سوه او څلور دېرشو کالو پورې به جوړ پاتې شي، خو دا به د تکليفونو وخت وي. ②۶ د هغه وخت له تېرېدو څخه وروسته به د خدای هغه غوره کړای شوی مشر ووژل شي او څه به ورسره نه وي. بنار او د خدای کور به د يوه پاچا د لښکر د حملې په وسيله له منځه لاړ شي. اخره زمانه به د يو

سیلاب په شان راشي او هغه جنگ او تباهي به د ځان سره راوړي چې د خدای له خوا ټاکل شوې ده. (۲۷) هغه مشر به د اووه کالو دپاره د زیاتو خلکو سره یو تړون جوړ کړي او کله چې د دې کلونو نیمايي موده تېره شي، نو هغه به ټولې قربانۍ او نذرانې ختمې کړي. هغه به د عبادتځای په لوړ ځای کې هغه نجس شی چې د بربادۍ سبب ګرځي، کېږدي. دا به تر هغه وخته پورې هلته پاتې شي، ترڅو هغه چا چې هغه یې هلته ځای په ځای کړی دی له منځه یوسي، لکه څنګه چې د خدای له خوا ورته ټاکل شوی دی.»

د دجلې د سیند په غاړه د دانیال رویا

① د فارس د پاچا کوروش د پاچاهۍ په درېم کال دانیال ته چې د بلطشصر په نوم هم یادېده، یو پیغام راغی. دا پیغام د یو وپروونکي جنگ په هکله ؤ. هغه رښتیا ؤ او دانیال د رویا په وسیله په پیغام پوه شو.

② په هغه وخت کې ما دانیال درې هفتې ویر کاوه. (۳) تر درې

هفتو پورې ما هېڅ بڼه خواړه او غوښه ونه خوړله، نه مې شراب
وڅښل او نه مې خپل وينبتان په تېلو باندې غوړول.

④ د کال د لومړۍ مياشتې په څلورويشتمه ورځ زه د دجلې د
لوی سیند په غاړه ولاړ وم. ⑤ ما پورته وکتل او یو سړی مې ولیده
چې د کتان کالي یې اغوستي وو او د سوچه سرو زرو یو کمربند یې
تر ملا تړلی ؤ. ⑥ د هغه بدن د شین یا قوت په شان، مخ یې د
برېښنا په شان او سترگې یې د اور په شان ځلېدلې. د هغه متې او
پښې د ځلېدونکي برنجو په شان وې او اواز یې د یوې لویې
گڼه گونې د غره په شان ؤ. ⑦ دا رویا یوازې ما دانیال ولیدله. هغه
خلک چې زما سره وو هغوی دا رویا ونه لیدله، خو هغوی ووپرېدل،
وتښتېدل او خپل ځانونه یې پټ کړل. ⑧ هلته یوازې زه پاتې وم
چې دې حیرانوونکې رویا ته مې کتل. په ما کې هېڅ توان پاتې نه
شو. زما د مخ رنګ والوت او زه کمزوری شوم. ⑨ کله چې ما د
هغه اواز واورېد، په ځمکه باندې پرمخې راپرېوتم او بې هوښه شوم.
⑩ بیا د یو چا لاس راپیدا شو او زه یې د لاسونو څخه راوښولم،
راپورته یې کړم او په خپلو پښو باندې یې ودرولم او زه رپېدل.

۱۱) فرښتې راته وويل: «ای دانياله، ته په خدای باندې ډېر گران

یې. پاخېره او څه چې درته وایم په غور سره ورته غور ونیسه،
ځکه چې زه تا ته رالېږل شوی یم.» کله چې هغې دا خبره وکړه، زه
ودرېدم او رپېدلیم. ۱۲) بیا هغې وويل: «ای دانياله، مه وپرېره! د
هماغې اولې ورځې څخه چې تا په خاکساری سره د پوهې غوښتنه
وکړه، خدای ستا دعاگانې قبولې کړې او زه یې دلته راولېږلم. ۱۳)
هغه شیطاني قوت چې د فارس په پاچاهۍ باندې یې حکمراني
کوله، یو ویشت ورځې زما لاره بنده کړه. بیا میکاییل چې د ډېرو
مهمو فرښتو څخه یوه فرښته وه راغله چې زما سره مرسته وکړي،
ځکه چې زه په فارس کې پاتې شوی وم. ۱۴) زه اوس راغلم چې تا
په دې باندې پوه کړم چې په راتلونکې کې به ستا په قوم باندې څه
پېښ شي. دا رويا د راتلونکې په هکله ده.»

۱۵) په داسې حال کې چې فرښتې زما سره خبرې کولې، ما ښکته

ځمکې ته کتل او گونگ شوم. ۱۶) بیا بلې فرښتې چې د انسان په
شان ښکارېدلې، زما شونډې لمس کړې او ما خبرې شروع کړې. ما
هغې ته وويل: «ای بادارې، دې رويا زه اندېښمن کړی یم او په ما

کې قوت او توان پاتې نه دی. (۱۷) زه د هغه غلام په شان یم چې د خپل بادار په مخکې ولاړ وي. څنگه کولای شم ستا سره خبرې وکړم؟ په ما کې قوت نشته او ساه نه شم اخیستلی.»

(۱۸) هغې فرښتې چې د انسان په شان ښکارېدلې، یوځل بیا ونيولم او ما ته یې قوت راکړ. (۱۹) هغې وویل: «ته په خدای باندې ډېر گران یې، نو د هېڅ شي څخه مه وپرېره. سلامت اوسه، قوي او زړور اوسه.» کله چې هغې دا خبره وکړه، زه نور هم قوي شوم او ومې ویل: «ای بادارې، ووايه څه وایې. تا ما ته قوت راکړ.» (۲۰-۲۱) بیا هغې فرښتې وویل: «ایا ته پوهېږې چې زه ولې تا ته راغلې یم؟ د دې دپاره چې هغه څه چې د حقیقت په کتاب کې لیکل شوي دي هغه تا ته ښکاره کړم. اوس باید لاړه شم او د هغه شیطاني قوت سره وجنگېږم چې په فارس باندې حکمراني کوي. له هغې وروسته به هغه شیطاني قوت راشي چې په یونان باندې حکمراني کوي. د اسراییلو د ډېرې مهمې فرښتې میکاییل څخه پرته به بل څوک نه وي چې زما سره مرسته وکړي.»

(۱) د ماد د پاچا داریوش د پاچاهۍ په لومړي کال ما د میکاییل

ملا تر وکړ او هغه مې قوي کړ. ② نو اوس چې زه درته څه وایم
هغه رښتیا دي.»

د مصر او سوريې پاچاهۍ

فرښتې خپلو خبرو ته دوام ورکړ: «درې نور پاچاهان به په
فارس باندې حکومت وکړي او څلورم پاچا به د نورو درې واړو په
پرتله ډېر شتمن وي. هغه به د خپلې شتمنۍ په وسيله ډېر قدرتمند
شي او ټول به د يونان د پاچاهۍ په ضد راوپاروي.»

③ بيا به يو قوي پاچا قدرت ترلاسه کړي او هر څه چې
وغواړي هغه به يې وکړي. ④ خو د هغه د قدرت په زياتېدو سره به
د هغه پاچاهي ټوټې ټوټې شي او په څلورو برخو به ووېشل شي. د
هغه اولاده به پاچاهۍ ته ونه رسېږي او نه به د هغه په شان قدرت
ولري، ځکه چې د هغه پاچاهي به له منځه لاړه شي او نورو ته به
ورکړای شي.

⑤ د مصر پاچا به قوي شي، خو د هغه د قوماندانانو څخه به يو

کس په هغه باندې ډېر قوي شي او واک به ترلاسه کړي او هغه به په ډېر قدرت سره پاچاهي وکړي. (۶) وروسته له څو کالو به د مصر پاچا د سوريې د پاچا سره يووالی اعلان کړي او خپله لور به هغه ته په نکاح کړي. خو دا يووالی به دوام پيدا نه کړي او هغه، د هغې پلار او هغه خدمتگاران چې د هغې سره تللي وو، هغوی ټول به ووژل شي. (۷) له هغې وروسته به د هغې د خپلوانو څخه يو کس پاچا شي. هغه به د سوريې د پاچا په لښکر باندې حمله وکړي، د هغوی جنگي کلا ته به ننوځي او هغوی ته به ماتې ورکړي. (۸) هغه به د هغوی فلزي بتان او د سرو زرو او سپينو زرو هغه سامان چې دغو بتانو ته وقف کړای شوي وو، بېرته مصر ته راوړي. د څو کالو ارامۍ څخه وروسته به (۹) د سوريې پاچا په مصر باندې حمله وکړي، خو هغه به بېرته په شا تگ ته مجبور شي.

(۱۰) د سوريې د پاچا زامن به د جنگ دپاره تياری ونيسي او يو لوی لښکر به سره راټول کړي. د هغوی څخه به يو کس د سيلاب په شان ورشي او د دښمن په جنگي کلا باندې به حمله وکړي. (۱۱) په دې کار باندې به د مصر پاچا په قهر شي، د سوريې د پاچا سره به

جنگ وکړي او د هغه لوی لښکر ته به ماتې ورکړي. (۱۲) هغه به په خپل بري باندې مغرور شي او ډېر عسکر به ووژني، خو د هغه برياليتوب به دوام ونه کړي.

(۱۳) د سوريې پاچا به بېرته لاړ شي او يو بل لښکر به راټول کړي چې د مخکيني لښکر څخه به لوی وي او څو کاله وروسته به هغه د يو لوی لښکر او سامان سره بېرته راشي. (۱۴) په دې وخت کې به ډېر خلک د مصر د پاچا په وړاندې راپورته شي. ای دانياله، ستا د قوم څخه به ځينې داړه ماران د يوې رويا له امله چې هغوی ليدلې ده سرکښي وکړي، خو هغوی به د ماتې سره مخامخ شي. (۱۵) بيا به د سوريې پاچا يو قوي دېوال لرونکی ښار کلابند کړي او هغه به ونيسي. د مصر عسکر به جنگ ته دوام ورنه کړای شي، حتی د هغوی ډېر ښه عسکر به هم دا توان ونه لري چې د هغه په وړاندې ودرېږي. (۱۶) څنگه چې د سوريې د پاچا خوښه وي د هغوی سره به هماغسې کار وکړي او هېڅوک به دا توان ونه لري چې د هغه په وړاندې ودرېږي. هغه به د اسراييلو د ښکلي هېواد واک ترلاسه کړي او د دې قدرت به ولري چې هغه له منځه يوسي.

١٧) د سوريې پاچا به يو پلان جوړ کړي چې د خپلې پاچاهۍ د ټول قوت سره راشي او د مصر د پاچا سره يو تړون وکړي. هغه به خپله لور د مصر پاچا ته په نکاح کړي د دې دپاره چې د هغه پاچاهي له منځه يوسي، خو د هغه پلان به بريالی نه شي او د هغه سره به مرسته ونه کړي.

١٨) وروسته به بيا د سوريې پاچا په هغو قومونو باندې حمله وکړي چې د بحيرې په غاړه پراته دي او له هغو څخه به ډېر يې ونيسي. خو يو قوماندان به هغه ته ماتې ورکړي او د هغه غرور به مات کړي. ١٩) پاچا به بېرته د خپل هېواد جنګي کلاګانو ته راستون شي، خو په لاره کې به هغه د ماتې سره مخامخ شي او بيا به هېڅکله ونه ليدل شي.

٢٠) له هغه وروسته به بل پاچا راشي. هغه به يو مامور ولېږي چې د ماليو د اخيستلو په وسيله د خپلې پاچاهۍ د شتمنۍ د زياتولو په خاطر په خلکو باندې فشار راوړي. په ډېر کم وخت کې به پاچا ووژل شي، خو په څرګند ډول نه او نه په جګړه کې.»

د سوريې بدکاره پاچا

٢١) فرېنتې خپلو خبرو ته دوام ورکړ: «د سوريې راتلونکې پاچا به يو بدکاره سړی وي چې د پاچاهۍ کولو حق به نه لري، خو هغه به یوناخاپه راشي او په چل باندې به قدرت ونيسي. ٢٢) هرڅوک چې د هغه سره مخالفت وکړي، حتی که هغه د خدای لوی کاهن هم وي، هغه به له منځه لاړ شي. ٢٣) هغه به د تړونونو د جوړولو په وسیله نور قومونه وغولوي او که څه هم د هغه سره ډېر لږ خلک دي، خو هغه به ډېر قوي شي. ٢٤) هغه به ناخاپه په شتمنو ولایتونو باندې حمله وکړي او داسې کارونه به وکړي چې د هغه د نیکونو څخه هېچا هم داسې کارونه نه دي کړي. بیا به هغه مالونه او شتمني چې په جنگ کې یې نیولي دي، د خپلو خلکو تر منځ ووېشي. هغه به په جنگي کلاگانو باندې د حملې پلانونه جوړ کړي، خو هغه به د زیات وخت دپاره دوام ونه کړي.

٢٥) هغه به یو لوی لښکر سره راټول کړي او په ډېر جرات سره به د مصر په پاچا باندې حمله وکړي. د مصر پاچا به هم د یو ډېر

لوی او قوي لښکر سره جنگ ته تیاری ونیسي. خو د مصر پاچا به د هغو دسیسو له امله چې د هغه په ضد جوړې شوې وې، د دې توان ونه لري چې د سوريې د پاچا په وړاندې ودرېږي. (۲۶) د هغه ډېر نژدې درباریان به د دې سبب وگرځي چې هغه له واکه وغورځوي. د هغه زیات عسکر به ووژل شي او لښکر به یې له منځه لاړ شي. (۲۷) دواړه پاچاهان به په یو دسترخوان باندې ډوډۍ خوري، خو د هغوی ارادې به بدې وي او هغوی به یو بل ته دروغ وايي. هغه څه چې هغوی یې غواړي هغه به ترلاسه نه کړي، ځکه چې هغه ټاکل شوی وخت لا تراوسه نه دی رارسېدلی. (۲۸) د سوريې پاچا به د هغه ټول غنیمت سره چې هغه نیولی دی، خپل کور ته راستون شي او دا اراده به وکړي چې د خدای قوم له منځه یوسي. څه چې د هغه خونبه وي هماغسې به وکړي او بیا به خپل سفر ته دوام ورکړي.

(۲۹) وروسته به د سوريې پاچا یوځل بیا په ټاکلي وخت په مصر باندې حمله وکړي، خو دا ځل به د هغې نتیجه بدله وي او د مخکې په شان به نه وي. (۳۰) رومیان به په کشتۍ گانو کې راشي او د هغه په

وراندې به ودريري او هغه به وويريري. هغه به ډېر په غضب سره
بېرته راستون شي او هڅه به وكړي چې د خداى د قوم دين له منځه
يوسي. هغه به د هغو يهوديانو په مشوره باندې عمل وكړي چې
سپېڅلى لوظ يې مات كړى دى. (٣١) د هغه ځينې عسکر به د خداى
د كور سپكاوى وكړي او ورځنى قربانى به بندې كړي. بيا به هغه يو
نفس شى جوړ كړي چې د بربادى سبب به شي. (٣٢) پاچا به په مكر
سره د هغو خلكو ملاتړ ترلاسه كړي چې پخوا يې لا خپل سپېڅلى
لوظ مات كړى دى، خو هغه خلك چې خداى پېژني، هغوى به قوي
وي او د پاچا سره به مقابله وكړي.

(٣٣) د قوم هونبيار مشران به ډېرو خلكو ته لارښوونه وكړي. خو
د هغوى څخه به ځينې په جگړه كې ووژل شي يا به په اور باندې
وسوځول شي او ځينې به لوټ كړاى شي او بنديان به شي. (٣٤) د
وژنې په وخت كې به د خداى قوم لږه مرسته ترلاسه كړي او ډېر به
په رياكارۍ سره د هغوى سره يوځاى شي. (٣٥) د دې هونبيارو
مشرانو څخه به ځينې ووژل شي، خو په نتيجه كې به قوم پاك شي.
دا كار به تر هغه وخته پورې دوام ومومي، ترڅو هغه وخت

راورسيږي چې خدای ټاکلی دی.

٣٤ هر څه چې د سوريې د پاچا خوبنه وي، هغه به وکړي. هغه

به لافي وهي چې هغه د هر خدای څخه ډېر لوی دی او حتی د خدای تعالی په خلاف به کفر وايي. دا کار به تر هغه وخته پورې کوي، ترڅو خدای ورته سزا ورکړي. خدای به کټ مټ هماغسې وکړي چې پلان کړي يې دي. ٣٧ پاچا به نه د هغو خدایانو پروا وکړي چې د هغه نیکونو ورته عبادت کاوه او نه د هغه خدای چې ښځې يې خوبنوي. هغه به په حقيقت کې د هېڅ خدای پروا ونه ساتي، ځکه چې هغه به فکر کوي چې د هغو ټولو څخه ډېر لوی دی. ٣٨ د دې ټولو خدایانو په ځای به هغه د هغه خدای عزت کوي چې د جنگي کلاگانو ساتنه کوي. پاچا به هغه خدای ته سره زر او سپين زر، قيمتي تيرې او نور بڼه سوغاتونه وړاندې کړي چې د هغه نیکونو ورته هېڅکله عبادت نه دی کړی. ٣٩ هغه به د پردي خدای په مرسته په قوي کلاگانو باندې حمله وکړي. هغه چا ته به زيات عزت ورکړي چې هغه د پاچا په توگه قبلوي. هغوی ته به لوړ مقامونه ورکړي او د انعام په توگه به ځمکه د هغوی ترمنځ ووېشي.

٤٠ د سوريې د پاچا د پاچاهۍ په اخر وخت کې به د مصر پاچا
 په هغه باندې د توفان په شان حمله وکړي او د سوريې پاچا به هم
 په خپل ټول قدرت سره د هغه په وړاندې د جنگي گاډيو، اسونو او
 ډبرو کشتۍگانو څخه کار واخلي. هغه به د سيلاب په شان په ډبرو
 هېوادونو باندې حمله وکړي او ورباندې به تېر شي. ٤١ هغه به حتی
 د اسرايلو په بنکلي وطن باندې هم حمله وکړي او په لس گونو زره
 خلک به ووژني، خو د ادوم او د موآب هېوادونه او پاتې عمونيان به
 له هغه څخه خلاصون ومومي. ٤٢ کله چې هغه په دې ټولو هېوادونو
 باندې حمله وکړي، نو مصر به هم ورڅخه خلاص نه شي. ٤٣ هغه
 به د مصر د سرو زرو او سپينو زرو خزاني او د هغه نوره شتمني
 لوټ کړي او لیبيايان او ایتوپيان به ورته تسليم شي. ٤٤ خو د ختيځ
 او شمال څخه به د هغه غوږ ته خبرونه راورسيږي او هغه به
 وویريږي. هغه به ډېر زيات په قهر شي، جگړه به وکړي او زيات
 خلک به تباه کړي. ٤٥ هغه به خپلې شاهانه خپمې د بحيرې او هغه
 بنکلي او سپېڅلي غره ترمنځ چې د خدای کور ورباندې دی،
 ودروي. خو هغه به مړ شي او هېڅوک به هلته نه وي چې مرسته
 ورسره وکړي.

اخړه زمانه

① هغې فرښتې چې د کتان کالي يې اغوستي وو، وويل: «هغه وخت به ميکاييل چې مشره فرښته ده او ستا د قوم ساتنه کوي، رابنکاره شي. بيا به د داسې تکليفونو وخت راشي چې د قومونو د راپيدا کېدلو د وخت څخه تراوسه پورې نه وو راغلي. خو چې هغه وخت راورسيږي، نو ستا د قوم هغه ټول خلک به چې نومونه يې د خداى په کتاب کې ليکل شوي دي، وژغورل شي. ② ډېر خلک چې پخوا مړه شوي او ښخ شوي دي، هغوى به بيا راژوندي شي. د هغو څخه به ځينو ته تلپاتې ژوند ورکړل شي او نور به وشرميږي او د تلپاتې رسوايي سره به مخامخ شي. ③ هونبنيار مشران به لکه د اسمان د رڼا په شان ځليږي او هغوى به چې ډېرو خلکو ته يې د ښو کارونو لارښوونه کړې ده، تل تر تله د ستورو په شان ځليږي.»

④ هغه ما ته وويل: «نو اوس اى دانياله، کتاب بند کړه او ترڅو چې اخړه زمانه رارسيدږي هغه مهر کړه. ډېر خلک به بېخايه هڅه وکړي چې په دې باندې پوه شي چې څه به پېښيږي.»

⑤ بيا ما دانيال دوه كسان وليدل چې يو د سيند په يوې غاړې باندي ولاړ ؤ او بل يې د سيند په بله غاړه باندي. ⑥ د هغوی څخه يو يې د هغې فربنتي څخه پوښتنه وكړه چې د كتان كالي يې اغوستي وو او د سيند په غاړه ولاړه وه: «په څومره وخت كې به دا عجيبه پېښې سرته ورسېږي؟» ⑦ فربنتي خپل دواړه لاسونه اسمان ته پورته كړل او د ابدي خداى په نوم يې سخت قسم وخوړ. ما واورېدل چې هغې وويل: «دا به درې نيم كاله وخت ونيسي. كله چې د خداى د قوم ځورېدنه پاى ته ورسېږي، دا ټول شيان به ختم شي.» ⑧ څه چې هغې وويل ما واورېدل، خو زه ورباندي پوه نه شوم. نو پوښتنه مې وكړه: «اى بادارې، دا ټول به څنگه پاى ته ورسېږي؟» ⑨ هغې ځواب راكړ: «اى دانياله، په خير لار شه، ځكه چې دا خبرې به تر هغه وخته پورې پټې پاتې وي، ترڅو اخره زمانه راورسېږي. ⑩ ډېر خلك به پاك، بې داغه او صفا كړاى شي. بدكاره خلك به ورباندي پوه نه شي، بلكې خپلو بدو كارونو ته به دوام وركړي. خو يوازې هونبنيار خلك به ورباندي پوه شي.»

⑪ له هغه وخت څخه چې ورځنۍ قربانۍ بندي شوې دي، يعنې

د هغه نجس شي د جوړېدو له وخت څخه چې د بربادۍ سبب به شي، يو زر او دوه سوه نوي ورځې به تېرې شي. (۱۲) بختور دي هغه خلک چې د يو زر او درې سوه پنځه دېرشو ورځو تر پای ته رسېدلو پورې وفادار پاتې شي! (۱۳) نو ای دانياله، تر اخره پورې وفادار اوسه. بيا به مړ شي، خو په اخره زمانه کې به بېرته راژوندی شي او خپل انعام به ترلاسه کړي.»